

Ki kona e Tane-pani-karariri-whanaunga,
He ngahere pea e whakanuia e te ngutu poto,
E pokaea mai ana e te tamaiti niho koi,
Nana i noho i a te ihu o Tainui, te waka o Hoturoa;
Nana i homai te kai ki te ao Maori.
He aha te atua korero i maua mai ai?
Me huri kau ake ki muri ki to tua mata.
Tua noa ana ko era mahihi anake,
Takoto ana mai te rangi ta whakarere i te rohia.
Heoi te hirihiri e ngau ki Hauturu
E ngau ki Te Whara ki nga puke i ahua,
Pohewa i takoto ki tawhiti.
E ngoto ranei o niho ki reira?
Tena te kai ka ngaro te pae ki Hawaiki,
Ki te tupuranga mai o te kai, he kiore.

196.—HE WAIATA,
Na Potatau Te Wherowhero.
(Waikato).

Na Te Tahuna Herangi nga kupu, nga whakamarama.

No muri noa mai i te wa i waiatatai ai e ia te waiata nama 195, ka tae atu a Wiremu Tamehana Te Waharoa, a Rewi Maniapoto, a Wahanui, a Tapihana, a Taonui, a Hoani Papita ki a Potatau mo taua take ano, kia whakaae a Potatau kia tu ia hei *Kingi*. Ka waiata a Potatau i te waiata nei.

E noho ana i te ranga¹ maheuheu
O te ngutu o te tanagta,
E wani atu ra he taranga hau;
Ka hapainga ki te poti ngutu,
Hei hikihiki atu
Ki te pahi taua ki te tonga.
Kei Repanga nga manu mohio
Ko Mumuhau, ko Takereto,
I tiraua ka waiho te ngaki.
Titiro mai ka eke i Ruahine,
Ka tokotoko ko te ripa tauarai
Ki nga mahi i kauhoe i taku ohinga,
Tenei tonu ka te heheu mai.
Ka hoki au ki te Hine,
Ko aku rongo kia puaina te ripa ki Mauina.
E hara taua i te taringa ki te whakarongo,
Whakamohoutia ka waiho hei raru
Ki ahau, e.....

¹Ranga maheuheu: Ko te ranga he tupuke; ko te maheuheu, he wahi tupuria e te taru. Mo nga kupu hahani a te tangata.

²Repanga: Ko tetahi o nga motu i te taha tonga o Aotea (Great Barrier). He whakatauki tenei.

³Whakamohoutia: Ki etahi reo "whakahoutia."